



ក្រសួងអប់រំ យុវជន និងកីឡា
គណៈកម្មាធិការជាតិ
គាំពារនិងអភិវឌ្ឍកុមារតូច

**សេចក្តីប្រកាសព័ត៌មាន
ស្តីពី**

**ពិធីប្រកាសផ្សព្វផ្សាយជាផ្លូវការគោលនយោបាយជាតិ
និងផែនការសកម្មភាពជាតិស្តីពីការគាំពារនិងអភិវឌ្ឍកុមារតូច**

គណៈកម្មាធិការជាតិគាំពារនិងអភិវឌ្ឍកុមារតូចនឹងរៀបចំពិធីប្រកាសផ្សព្វផ្សាយ គោលនយោបាយជាតិ និងផែនការសកម្មភាពជាតិ ស្តីពីការគាំពារនិងអភិវឌ្ឍកុមារតូច ក្រោមអធិបតីភាពដ៏ខ្ពង់ខ្ពស់ **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា** និងជាប្រធានកិត្តិយសគណៈកម្មាធិការជាតិគាំពារនិងអភិវឌ្ឍកុមារតូច នៅថ្ងៃទី១ ខែកញ្ញា ឆ្នាំ២០១៤ នៅវិទ្យាស្ថានជាតិអប់រំ ។ ពិធីនេះនឹងមានការអញ្ជើញចូលរួមពីថ្នាក់ដឹកនាំក្រសួង ស្ថាប័នពាក់ព័ន្ធ អភិបាលនៃគណៈអភិបាលរាជធានី ខេត្ត ប្រធានក្រុមប្រឹក្សារាជធានី ខេត្ត តំណាងមន្ទីរពាក់ព័ន្ធរាជធានី ខេត្ត មន្ត្រីជំនាញនិងដៃគូអភិវឌ្ឍនានា។

ប្រទេសកម្ពុជាជាប្រទេសដំបូងគេក្នុងចំណោមប្រទេសនៃសមាគមអាស៊ាន ដែលបានរៀបចំគោលនយោបាយជាតិ និងផែនការសកម្មភាពជាតិស្តីពីកុមារតូច។ រាជរដ្ឋាភិបាលកម្ពុជា ទទួលស្គាល់ថា **ការគាំពារនិងអភិវឌ្ឍកុមារតូចគឺជាមូលដ្ឋានគ្រឹះសម្រាប់ការអភិវឌ្ឍប្រទេស** និងបានប្តេជ្ញាចិត្តលើកកម្ពស់ការផ្តល់សេវាគាំពារនិងអភិវឌ្ឍកុមារតូចចាប់ពីកំណើតដល់អាយុក្រោម ៦ ឆ្នាំ តាមរយៈអន្តរាគមន៍បែបពហុវិស័យលើការអប់រំ សុខភាព អាហារូបត្ថម្ភ អនាម័យ រួមជាមួយនឹងការអប់រំមាតាបិតា ។ គោលនយោបាយជាតិស្តីពីការគាំពារនិងអភិវឌ្ឍកុមារតូចត្រូវបានអនុម័តក្នុងសម័យប្រជុំពេញអង្គគណៈរដ្ឋមន្ត្រី នាថ្ងៃទី១៩ ខែកុម្ភៈ ឆ្នាំ២០១០ ហើយផែនការសកម្មភាពជាតិស្តីពីការគាំពារនិងអភិវឌ្ឍកុមារតូចឆ្នាំ២០១៤-២០១៨ ត្រូវបានរៀបចំឡើង ដើម្បីប្រែក្លាយគោលនយោបាយនេះឱ្យទៅជាសកម្មភាពអនុវត្តជាក់ស្តែង។

បន្ទាប់ពីការប្រកាសផ្សព្វផ្សាយនិងដាក់ឱ្យប្រើប្រាស់ជាផ្លូវការគោលនយោបាយជាតិ និងផែនការសកម្មភាពជាតិស្តីពីការគាំពារនិងអភិវឌ្ឍកុមារតូចនេះ យើងសង្ឃឹមថាគ្រប់គូអង្គដែលពាក់ព័ន្ធខាងក្រោមនឹងអនុវត្តតួនាទី ភារកិច្ចរៀងៗខ្លួនប្រកបដោយប្រសិទ្ធភាព ៖

- **ក្រសួង ស្ថាប័នពាក់ព័ន្ធរបស់រដ្ឋាភិបាល៖** ផ្តល់សេវាគាំពារនិងអភិវឌ្ឍកុមារតូចពហុវិស័យបញ្ចូលគ្នាដោយប្រើប្រាស់ប្រព័ន្ធនិងយន្តការដែលមានស្រាប់ ។
- **រដ្ឋបាលថ្នាក់ក្រោមជាតិ៖** ចូលរួមនិងគាំទ្រការងារគាំពារនិងអភិវឌ្ឍកុមារតូចនៅថ្នាក់រាជធានី ខេត្ត ក្រុង ស្រុក ខណ្ឌ និងឃុំ សង្កាត់ ។
- **មាតាបិតា និងអាណាព្យាបាល៖** បំបៅកូនដោយទឹកដោះម្តាយ ផ្តល់អាហារូបត្ថម្ភនិងអនាម័យសមស្រប ផ្តល់ការភ្ញាចទាន់ពេលវេលា ចុះសំបុត្រកំណើតឱ្យកូន និងបញ្ជូនកូនទៅរៀននៅសាលាមត្តេយ្យសិក្សា។
- **ដៃគូអភិវឌ្ឍន៍និងវិស័យឯកជន៖** បង្កើនភាពជាដៃគូជាមួយនិងរាជរដ្ឋាភិបាលកម្ពុជា ក្នុងការវិនិយោគលើការគាំពារនិងអភិវឌ្ឍកុមារតូចពហុវិស័យបញ្ចូលគ្នា ។

រាជធានីភ្នំពេញ ថ្ងៃទី ២៩ ខែ សីហា ឆ្នាំ ២០១៤

